

జ్యోతి కథల పోటిలో ప్రథమ బహుమతి పొందిన కథ

తాజ్ మహల్

బొకారో ఎక్స్ప్రెస్ చీకటిని చీల్చుకుంటూ వేగంగా దూసు కెళ్తోంది. ఇంజన్ రొద, పట్టాల శబ్దం కలగా పులగమై వింతగా ధ్వనిస్తూ నిశ్శబ్దాన్ని చీలుస్తోంది. కిటికీ అద్దాల నుండి బయట పడుతున్న కాంతి దూరంగా పడుతూ బండిని వెంబడిస్తున్నట్లుగా పరిగెడుతూంది.

నేనున్నది రిజర్వుడు కంపార్ట్మెంట్ అయినా అది రద్దీగానే వుంది. సీట్ల మీద, క్రింద జనం నిద్రతో తూగుతున్నారు. అసౌకర్యంగా వుండటంవలన ఎవరూ పూర్తిగా నిద్రపోలేక పోతున్నారు. తూలు వచ్చినప్పుడల్లా సర్దుకు కూర్చుని, తమ సామాను పరిశీలనగా చూసుకొని తిరిగి నిద్ర కుపక్రమిస్తున్నారు.

అదృష్టంకొలదీ నేను బెర్త్ సంపాదించుకోగలిగినా నిద్ర రావటంలేదు, గరగరమని తిరుగుతున్న ఫాన్ రెక్కల శబ్దం మినహా

కంపార్ట్ మెంట్ లో మరే శబ్దం లేదు.

వారంక్రితమే రాఘవను కలిసిన నేను, వాణ్ని కలుసుకోవటానికి తిరిగి ఇంత త్వరగా వెళ్ళాల్సి వస్తుందనుకోలేదు. రాఘవ వుత్తరం చూసిన వెంటనే రెండురోజులు ఆఫీసుకు శలవుపెట్టి బయలుదేరాల్సి వచ్చింది.

తెల్లవారుఝాము నాలుగుగంటలైంది, బండి గంట లేటుతో సడుస్తుండటం వలన కావలి చేరటానికి ఇంకా మూడుగంటలు పడుతుంది.

క్రింద ఎవరో గురకపెట్టున్న శబ్దం మెల్లగా వినిపిస్తున్నది. ఏమీ తోచక రాఘవ రాసిన వుత్తరం బయటకు తీశాను. ఆ వుత్తరం అప్పటికే ఎన్నోసార్లు చదివాను. అయినా ప్రతిసారి క్రొత్తగా చదువుతున్నట్లే వుంది.

న్నేహీతుడు సుందరానికి,

ఈ లోకంలో ఎన్నో సౌఖ్యాలననుభవిస్తూ సుఖపడేవారికంటే సమస్యల్ని, కష్టాల్ని ఎదుర్కొంటూ మనోవేదన ననుభవించేవారే ఎక్కువన్నది నువ్వు కొదవవనుకొంటాను. అంతటి దుఃఖాన్ననుభవిస్తూ ఎందరో బ్రతకగలుగుతున్నారంటే, కాస్తో, కూస్తో ఎదుటివారి నుండి లభించే సానుభూతి, ఓదార్పే కొంత కారణమని నేను నమ్ముతాను.

కావి, నేను నీ నుండి సానుభూతి కోరుతూమాత్రం ఇంతటి సుదీర్ఘమైన లేఖను రాయడంలేదు. అనవసరపు సోదంతా రాసి విసిగిస్తున్నానని నువ్వు భావించవనే నా వూహ. నమ్మకంకూడా.

సరిగ్గా మూడురోజుల క్రితం నువ్వు చంద్రపడియ నుండి రాజమండ్రి వెళ్తూ కావలిలో నన్ను వెతుక్కుంటూ ఇంటికొచ్చావు. చిన్ననాటి స్నేహితుణ్ణి ఎన్నో సంవత్సరాల తర్వాత చూడగలిగా నని ఎంతో సంతోషం వేసింది.

కాని, నన్ను చూడాలన్న ఉద్దేశంతో మాత్రమే నా కోసం రాలేదన్న సంగతి నిజమేనని నువ్వు అంగీకరిస్తావనుకొంటాను. మనం బండికోసం ప్లాట్ ఫాం మీద వేచివున్న సమయంలో నువ్వు, చావుబ్రతుకుల్లో వున్న నా తల్లి గూర్చి చెప్పి ఏమీ సహాయం చెయ్య నందుకు కోపగించుకొన్నావు. నా అసమర్థతను వేలెత్తి చూపావు. నా అసమర్థతను సమర్థించుకోవాలన్న ప్రయత్నంగా యీ లేఖను రాస్తున్నానని అనుకోవద్దు, దయచేసి.

ఏ మాత్రం ఆదరవులేక, ఆకులు రాలిన చెట్టులా, మోడులా జీవిస్తున్న నా తల్లి గూర్చి నీకున్న ఆవేదనలో కనీసం ఒక వంతు యినా కన్న కొడుకునైన నాకు లేనందుకు నువ్వు ఆశ్చర్యపడి వుంటావు. ఒక విధంగా అసహ్యించుకొంటున్నావనే అనుకుంటాను.

“రాఘవా ! తల్లిదండ్రుల కష్టసుఖాలను పట్టించుకోవడం స్వార్థం మన జీవితం గురించి పెంచుకోవడం సహృదయతనిపించు కోదు. మన భావి జీవితంకోసం వాళ్ళు చేసిన కృషిని, పడిన కష్టాలను మర్చిపోవడం కృతజ్ఞతనిపించుకోదు” అని నువ్వంటే నా మనసు విలవిలలాడింది.

నా సంసారం గురించి నేను పెంచుకొన్న స్వార్థమే నా తల్లిని నాకు దూరం చేసిందని నువ్వనుకొని వుంటావు. నువ్వేకాదు,

నా తల్లి దీనస్థితిని కళ్ళారా చూసిన ఏ వ్యక్తయినా నీలానే నన్ను చీదరించుకొంటాడు. అది సర్వసాధారణం.

నిజమే! నాలాంటి దౌర్భాగ్యుడైన కొడుకును కన్న ఏ తల్లి మనసుయినా హిమాలయాలంతటి వున్నతంగా ఎదిగితేగాని ఆమెకు మనశ్శాంతి లభించదు. ఆ హిమవన్నగం పాదాలచెంత నేలయేరులా పుట్టిన నేను పల్లాన్ని వెతుక్కుంటూ పాకేవాడేగాని, ఎంత ప్రయత్నించినా శిఖరాన్ని అందుకోలేని నిర్భాగ్యుణ్ణి.

అమ్మ మనసు హిమాలయాన్ని మించి వున్నతమైంది. అంతకంటే చల్లనైనది. నా కోసం ఎంత జీవనాన్ని ధారపోసిందో గదా !

ఆ సెలయేరు తప్పటడుగులు వేస్తూ నదిలో కలిసింది. అయినప్పటికీ నా తల్లి ప్రభావం నాలో వుంది గనుకనే నా యౌవనదశ ఏ ఒడిదుడుకులు లేకుండా సాఫీగా గడిచిపోయింది.

ఆకొద్ది సంవత్సరాల జీవితం నది నీటిలా తియ్యగా, స్వచ్ఛంగా, ప్రశాంతంగా, రమ్యంగా సాగిపోయింది. అది తిరిగి రాని జీవితం !

మరిప్పుడో-నది సాగి సాగి ప్రయాణించి సముద్రంలో కలిసి పోయింది. ఆ సముద్రం-ఉప్పగా, ఉవ్వెత్తున ఎగనే కెరటాల హోరుతో, భయంకరమైన జలచరాలతో అల్లకల్లోలంగా వుండి భయకంపితుణ్ణి చేస్తూంది.

ఈ జీవితంలో అనేకసార్లు వీచిన ప్రభంజనాల ప్రభావంతో, నా అనుభవాల కెరటాలు ఈడ్చిఈడ్చి మనసును తాకి దాని ఆకృ

తినే మార్చివేశాయి. ఆనాటి నా ప్రశాంత జీవితం యిప్పుడు ఎంతో కల్లోలితమై వుంది.

సముద్రానికి, నదికి, వున్నంత తేడా ఆనాటికి, ఈ నాటికి నా జీవితంలో ఏర్పడింది.

ఆనాటి స్వచ్ఛతపోయి ఎంతో కృత్రిమత్వం నాలో వుప్పగా పేరుకుపోయింది. సముద్రంలో పడిన నదినీరు ఎదురు ప్రవహించి తన జన్మస్థలాన్ని ఎలా చేరలేదో, అలాగే నా చుట్టూ ఎన్నో సమస్యలూ, బాధ్యతలు అడ్డుగా పేరుకొని నా తల్లికి సన్ను దూరం చేస్తున్నాయి.

పల్లానికి ప్రవహించే ప్రవృత్తి నీటికెలా వుందో, పరిస్థితులకు బానిసగా మారే స్వభావం మనిషికలా వుంది.

జబ్బుపడ్డ నా తల్లి మొదలు నరకబడుతున్న వృక్షంలా కూలడానికి సిద్ధపడ్తుంటే ఏమీ చెయ్యలేక నాలో నేను ఎంతగానో కుమిలిపోతున్నాను. చంద్రపడియ వెళ్ళి వారిద్దరికి ముఖం చూపాలంటేనే భయంవేసి తప్పుకొంటున్నాను.

బిడ్డజీవితంకోసం తల్లి పడే కష్టాన్ని, చేసే శ్యాగాన్ని సృష్టిలో మరెవ్వరూ చెయ్యలేరనే నా ఉద్దేశం.

ఒక అద్భుత దృశ్యం చిత్రించబడాలంటే కుంచెకు ఎంతటి ప్రాధాన్యతవుందో, ఒక జీవితాన్ని తీర్చిదిద్దగలిగే తల్లికంటే ప్రాధాన్యత వుంది. అలాగటి తల్లిని రక్షించుకోలేని నా అసమర్థతకు ఏ శిక్ష విధించినా యెలా చాలుతుంది ?

ఎన్నో రాత్రులు భూమిని నిండు వెన్నెల. చల్లదనంతో

నేద దీర్చే చంద్రునిలా, నా జీవితాన్ని అడుగడుగున స్పృశిస్తూ,
ఎన్ని చల్లని వెలుగుకిరణాలు నా కోసం వెచ్చించిందో చెప్పలేను.

ఇప్పటికీ వెన్నెల వెలుగులో మంచం వేసుకు పడుకుని,
తెల్లని మేలిముసుగు కప్పిన ఆకాశదేవత నుదుటి బొట్టులావున్న
పౌరణి చంద్రుణ్ణి చూస్తుంటే అమ్మను చూస్తున్నట్లే వుంటుంది.
చంద్రునిచుట్టూ మినుకు మినుకు మంటూ వెలిగే నక్షత్రాలు మధుర
జ్ఞాపకాల్లా నన్ను ఉత్తేజితుణ్ణి చేస్తూనే వుంటాయి.

మూగ సైగలు మాని మొదటిగా నే పిలిచిన పిలుపుకూడా
“అమ్మ” అనే.

నా ప్రతిపిలుపుకు సూర్యకిరణం తాకిన కమలంలా పరవశించి
ప్రేమతో నా చిన్నారి ముఖాన్ని తన హృదయానికి హత్తుకొని
పొంగి పోయేది అమ్మ.

ఆ నాడు తన ఒడిలో యిముడ్చుకొని జోకొడుతుంటే, ఏ
శక్తి అమ్మనుంచి నన్ను విడదీయలేదన్నంత నిర్భయంగా ఆద
మరచి విద్రపోయేవాణ్ణి. అమ్మ నా నమ్మకాన్ని కాపాడటానికి
ఎన్ని రాత్రులు కంటిమీద కునుకు లేకుండా నన్ను కాచుకొని నిద్ర
పుచ్చిందో.

ఎలాంటి బాధ్యతలు, బాదరబందీలు లేని ఆ వయసులో
కమ్మని కలలుకనే వాణ్ణి. నేడు-ఎదురౌతున్న సమస్యలు, బాధలు,
నా కంట్లో ములుకుల్లా గుచ్చుతుంటే నే నెలా హాయిగా నిద్ర
పోగలను? కన్నుమూసిన ప్రతిక్షణం భవిష్యత్తనే పీడకలలు
నన్ను నిద్రకు దూరం చేస్తున్నాయి.

ఆనాడు చల్లని నా తల్లి ఒడిలో వున్న నిశ్చలత, ఈనాడు పరిస్థితుల సుడిలో మునిగి తేలుతూ గిర్రున తిరిగే నాకు ఎలా లభిస్తుందంటావు ?

చూసినదల్లా కావాలన్న పంతంతో విసిగిస్తుంటే బుజ్జగించి అవన్నీ సమకూర్చి నా కళ్ళలో వెలిగే ఆనందజ్యోతుల్ని చూసు కోవటానికి అమ్మ ఎంత ఆరాటపడేదో మరువలేను. మరచిపోలేదు కూడా.

తుంటరితసంతో ఎంతగా ఏడ్చిందినా భరించేదేగాని ఎన్నడూ హింసించేది కాదు. నా చిన్నారి చేష్టలు వీణారావంలా తన హృదయాన్ని తాకుతుంటే యెంతగా పరశించిపోయేదో.

నాకు పదమూడేళ్ళ వయసప్పుడనుకొంటాను, నెలరోజులు విషజ్వరం సోకి చావుబ్రతుకుల మధ్య కొట్టుకులాడుతుంటే గుండె పగిలేలా ఏడ్చిందట. నిద్రహారాలు మాని రేయింబవళ్ళు నన్ను కంటిరెప్పలా కాచుకొని బ్రతికించింది.

దేవుని దయవలననే నేను బ్రతికానని పొంగిపోయి, కానుకగా నా తలనీలాలు సమర్పించి, నాచే చేతులు జోడింపజేసి, తొలిసారిగా నాకు భగవంతుడ్ని పరిచయం చేసింది.

ప్రేమపూరితమైన స్పర్శతో ఆప్యాయంగా స్పృశిస్తూ, కంటి రెప్పలా కాచుకొంటూ, బిడ్డల ప్రతికష్టానికీ చలించి, భవిష్యత్తు కోసం కొవ్వొత్తిలా కరిగి వెలుగిచ్చే అమ్మను మించిన వేరేదైవం

వుందనుకోవడం ఆత్మవంచన కాక మరేమౌతుందంటావు? రాగమయి అయిన అమ్మతో పోలిస్తే ఆ భగవంతుడు కూడా ఒక చిరుదీపమే.

ఇప్పుడాలోచిస్తుంటే, ఆనాటి మా పేదరికపు ముద్ర నా మనసుమీద పడకుండా అపురూపంగా నన్ను పెంచడానికి అమ్మా వాళ్ళు ఎన్ని పూటలు పస్తులున్నారోనన్న తలంపు నా హృదయాన్ని ముక్కలుగా కోస్తున్నది.

ఓ సారి -

థిలీలో వుద్యోగం చేస్తున్న మావయ్య ఇంటి కొస్తూ అగ్రా నుండి తాజ్ మహల్ మోడల్ ను తెచ్చి నాకు కానుకగా యిచ్చాడు.

అందంగా, తెల్లగా నిగనిగలాడుతున్న ఆ తాజ్ ను చూసి నేనెంతో మురిసిపోయాను. మావయ్య ఆ తాజ్ నా చేతికిస్తూ దీన్ని షాజహాన్ తన ఛార్జ్ ముంతాజ్ స్మృతి చిహ్నంగా అగ్రాలో కట్టించాడని, అది ప్రపంచ ప్రసిద్ధి చెందిన కట్టడంగా పేరుగాంచిన దని చెప్పినప్పుడు నాకో అనుమానం వచ్చింది.

“మావయ్యా! షాజహాన్ కు తల్లి వుందిగదా! మరి ఆ తల్లి పేరున కూడా మరోటి యెందుకని కట్టించలేదని నేనంటే వాళ్ళిద్దరూ ఆశ్చర్యపోయారు.

ఆ వయసులో నాలో వున్నంతగా ఎదిగిన నా తల్లిరూపమే షాజహాన్ తల్లి పక్షన నన్ను న్యాయం అడిగేలా చేసిందని యిప్పుడనిపిస్తున్నది.

“అమ్మా! పెద్దవాడై దబ్బు సంపాదించి నీ పేరుతో యిలాంటిదే కట్టిస్తాను” అని అమాయకంగా నేనంటే, అమ్మ నన్ను ఆనందంగా తన ఒడిలోనికి తీసుకుని ముద్దాడింది.

ఆ తర్వాత ఆ తాజ్ మోడల్ ను భద్రంగా ఇంట్లో దాచి, రోజూ యెంతోనేపు దానికేసి చూస్తూ గడిపేవాణ్ణి. దాన్ని చూస్తున్నప్పుడల్లా అందులో అమ్మే నాకు కనిపించేది.

ఇప్పటికీ అది నా ఇంట్లో భద్రంగానే వుంది. కాని తాజ్ ను చూడాలంటేనే నాకు భయం. నీ తల్లికోసం ఈనాడు నువ్వు చేసిన త్యాగం ఏమిటి? అని నన్ను నిలదీసి ప్రశ్నిస్తున్నట్లుగా కలవరపడ్డాను.

నిజమే! నా తల్లి నా కోసం చేసిన త్యాగానికి బదులుగా నేనెంతో ఋణపడ్డాను. ఈ నాడు నా కాళ్ళ మీద నేనీ మాత్రమైనా నిలబడగలిగానంటే అది అమ్మ త్యాగఫలితమే.

కాలేజీలో చదివించడానికి నాన్న అంగీకరించకపోతే, ఎలాగై నా చదివించాలని పట్టుబట్టి, తనకున్న బంగారు నగలన్నీ అమ్మి పెట్టమని చిన్నాన్న చేతిలో పెట్టింది.

“వదినా! వున్నదంతా వాడికోసం ఖర్చుచేసి రేపు మీకోసం ఏం మిగుల్చుకొంటారు? ఏ రోజు ఎలా వుంటుందో ఎవరు చెప్పగలరు? కష్టాల్లో వుంటే మిమ్మల్ని ఆదుకొంటాడని నమ్మకం ఏమిటి? మీ గురించి కూడా ఆలోచించుకోండి” అని చిన్నాన్నంటే నా కేసి చూస్తూ అమ్మ నవ్వింది.

అమ్మపై నాకున్న అభిమానాన్ని శంకిస్తుంటే చిన్నాన్న

మీద కోపం వచ్చింది గాని, అప్పటి చిన్నాన్న మాటల వెనుక ఎందరి దీవితాలను పరిశీలించిన అనుభవం దాగుందో యిప్పుడు దోధపడుతున్నది.

ఆనాడు అమ్మ గనుక తన స్వార్థం గురించే ఆలోచించి వుంటే, ఈనాడు నా సహాయం మీద ఆధారపడాల్సిన దుస్థితి ఏర్పడేది కాదు. మందులు కొనుక్కోలేక ఆనారోగ్యంతో సరకయాతన అనుభవించేది కాదు.

నా చదువు ఖర్చులకు, ఇంటి ఖర్చులకు యిబ్బంది పడుతుంటే అమ్మ నూలు వడకటం నేర్చుకొన్నది. నెలవలకు ఇంటి కెళ్ళినప్పుడు చరకాచక్రాల శబ్దం బరబరమంటూ ఇల్లం తా విని పిస్తుండేది.

రాత్రిళ్ళు అమ్మ చరకా తిప్పే శబ్దం సన్ను నిద్రకు దూరం చేసేది. నా కోసం అమ్మ కష్టపడుతుంటే నిద్రపోవాలనిపించక వెళ్ళి అమ్మ ఎదురుగా కూర్చునేవాణ్ణి.

నిద్రతో కళ్ళు తూగుతున్నా, ఆలసటను లెక్కించకుండా యంత్రంలా పనిచేసే అమ్మను చూస్తుంటే నా కళ్ళల్లో నీళ్ళు నిలిచేవి. పైటకొంగు అండుకొని ముఖంపై వున్న చెమటను అద్దేవాణ్ణి. ఆ క్షణాల్లో; తనంతవరకు పడిన శ్రమసంతా మర్చిపోయి నాకేసి ప్రేమగా చూసే అమ్మకళ్ళల్లో రెండు చంద్రబింబాలు వెలుగుతున్నట్లనిపించేది.

“అమ్మా! ఇంత రాత్రివరకు నిద్ర మేల్కొంటే, నీ ఆరోగ్యం ఏమవుతుంది? ఇక విశ్రాంతి తీసుకోవ్వా!” అంటూంటే,

ఏమీ శ్రమ ఎరుగనట్లు హాయిగా నవ్వగలిగే అమ్మను చూస్తుంటే సకల చరాచర జగతిని భరించే భూగోళం గుర్తొచ్చేది.

కదలకుండా తన ఎదురుగా కూర్చున్న నా కోసం అమ్మ చరకా ప్రక్కనపెట్టి, నన్ను నిద్రపొమ్మని తనూ పడుకునేది. ఇంకా చీకటి విచ్చుకొనకముందే మెలుకువ వచ్చి బరబరా తిరుగుతున్న చరకాశబ్దం వింటున్నప్పుడు, నా కంటినుండి నీరు జలలా పూరుతూ దిండులో యింకి పోతుండేది.

పువ్వు యితరులకోసం వాసన నూనెగా మారాలంటే రేకు రేకును అర్పించి, ఆకృతినే కోల్పోయి తననే అర్పించుకోవాలి. అలానే అమ్మ నా కోసం తన ఆరోగ్యపు అణువణువును హరింప జేసుకొని అనారోగ్యాన్ని తెచ్చుకుంది.

సముద్రంలా విశాలంగావున్న అమ్మ ప్రేమ స్వరూపాన్ని బిందువు బిందువుగా విడదీసి ఎన్నని లెక్కబెట్టి చెప్పగలను ? నా చూపుకందనంతగావున్న అనురాగపు లోతును పరిశీలించి అర్థం చేసుకోవటానికి బలహీనమైన నా దృష్టిని యెన్ని యుగాలని నిలిపి వేచి వుండగలను ?

తల్లిదండ్రులను నా దగ్గరే వుంచుకొని ఏ లోటు రాకుండా చూసుకోవాలనే ఆలోచన ఓ చిన్న గుమస్తాగా జీవితంలో ఇరుక్కొన్న నాకు ఎంత కష్టమైనదో - పెళ్ళి చేసుకొని, పిల్లలు పుట్టిన తర్వాతగాని తెలిసిరాలేదు.

మూడువందల ఆదాయం మీద ముగ్గురు పిల్లలతో ఒక పట్నంలో బ్రతకటం ఎంత కష్ట సాధ్యమో నీకు తెలియంది కాదు.

నాన్నగారు రిటైర్ అయినాక వచ్చే పెన్షన్ డబ్బు చాలక యిబ్బంది పడ్తున్నారని గ్రహించి, వాళ్ళకేమి సహాయం చెయ్యలేక పోతున్నందుకు వేదన పడేవాణ్ణి.

ఏనాటి కానాడు సమస్యలు సాలెగూడులా అల్లుకొని వాళ్ళకు నన్ను దూరంచేస్తూనే వచ్చాయి, ఆ దూరం నానాటికీ అంతరిక్షంలో తరగని దూరంలా పెరిగిందేకాని మమ్మల్ని ఒకటిగా చెయ్యలేదు.

వాళ్ళిద్దర్నీ మనదగ్గరే వుంచుకొందామని అనేకసార్లు కళ్యాణికి నచ్చజెప్పజూస్తే ఎంతో గొడవచేసింది. మన బ్రతుకులే మనకు భారంగా ఏడుస్తుంటే వాళ్ళ బరువు మనమెక్కడ మొయ్యగలమని కసురుకొనే కళ్యాణివి రాక్షసిగా వూహించుకొన్నాను. కాని ఆలోచిస్తే, తన సంసారం పట్ల పెంచుకొన్న అభిమానమే తన చేత అలా మాట్లాడిస్తుందనిపించేది.

నన్ను కన్నవారిపై నాకున్న ప్రేమను అర్థంచేసుకొని కష్టాల్ని ఎదుర్కోగల ధైర్యం కళ్యాణికి లేదు. నా బాధను, బాధ్యతను భార్యగా ఏ మాత్రం అర్థంచేసుకోలేక పోయింది.

స్త్రీ తల్లిగా తన బాధ్యతను నిర్వర్తించ గలిగినంత వున్న తండ్రిగా, భార్యగా నిర్వర్తించలేదేమోనని కళ్యాణివి పరిశీలిస్తుంటే నా కవిపించింది. స్త్రీలో భార్య రూపం కన్నా తల్లిరూపమే వున్నతమైనది.

కళ్యాణి ఒక విధంగా పిచ్చిదే మందరం :

నామీద ఆమ్మయితే ఆశలు పెట్టుకుందో లేదో చెప్పలేను గాని, తన పంతానంమీద కళ్యాణి మాత్రం ఆశలు పెంచుకొంటుంది

దేమోననిపిస్తుంది. కొడుకుగా, నేను అమ్మకు ఎంత ఆదరణ, ఆశ్రయం కల్పించానో రేపు తన కొడుకులూ అంతే ఆశ్రయం కల్పిస్తారని కళ్యాణి గ్రహించలేక పోవటం పిచ్చిగాక మరేమిటంటావు ?

ప్రేమను పంచుకోవాలన్నా, దూరం చేసుకోవాలన్నా మన మధ్యతరగతి కుటుంబాల్లో ఆర్థిక స్థితి ఎంతో ప్రాముఖ్యత వహిస్తుంది. మధ్యతరగతి కుటుంబాల్లో ఆశలు పెట్టుకొని సంతానాన్ని తీర్చిదిద్దుకొనే తల్లిదండ్రులకు ఇలాంటి సమస్యలు ఎంతో క్షోభను కలిగిస్తాయి.

అమ్మ ఆరోగ్యం బాగోలేదని నాన్న వుత్తరం రాస్తే చార్జీలకు అప్పుచేసి చంద్రపడియ వెళ్ళాను.

పచ్చనిమ్రాను నేలకూలితే శుష్కించినట్లుగా శరీరం వాడిపోయివుంది. ఎముకల గూడులా మంచాని కంటుకొనివున్న అమ్మను చూస్తుంటే నా హృదయం నీరైపోయింది.

డాక్టర్ ఆపరేషన్ చెయ్యాలన్నాడని, అండుకు కనీసం వెయ్యిరూపాయలు ఖర్చవుతుందని నాన్నంటే నేను మౌనంగా వూరుకొన్నాను. అంత డబ్బు నా దగ్గరెక్కడిది ? ఒక్కసారిగా ఎక్కడ తేగలను ?

నా ఆశక్తతను అర్థంచేసుకొన్న అమ్మ ఏమందో తెలుసా! “ఏవండీ! పండుటాకు ఏనాటికైనా రాలిపోక తప్పదు. నాలుగు రోజులు నన్నెక్కువ బ్రతికించాలన్న తాపత్రయంతో వాణ్ణి అప్పులుపాలు చెయ్యకండి. వాడి తాహతు ఎంతో మనకు తెలియదా?”

అంటే, అమ్మ పాదాలమీదపడి భోరున ఏడవాలనిపించింది.

అమ్మను రక్షించుకొనే శక్తిలేక పిరికివాడిలా పారిపోయి తిరిగొస్తూ వెళ్ళొస్తానని అమ్మతో చెప్పినప్పుడు, కడసారిగా అన్నట్లు నన్ను ఆపాదమస్తకం తడిమిన అమ్మచూపులో దీవెనను, వాత్సల్యాన్నే చూడగలిగాను కాని నా చేతగాని తనం ఎడల ఏవ గింపును ఏమాత్రం చూడలేదు.

చంద్రపడియ నుండి తిరిగొచ్చి డబ్బుకోసం ఎంతో ప్రయత్నించాను. సంసారం కోసం అంతకుముందే చేసిన అప్పులు తీర్చలేని నాకు తిరిగి ఎవరు అప్పిస్తారు ? ఎంతమంది సడిగినా మొండి చెయ్యి చూపించారు. నా తల్లికోసం ఏమీ చెయ్యలేక నాలో నేనే కుమిలిపోవటం మినహా ఏం చెయ్యగలను ?

ఇప్పటికే చాలా రాశాను కదూ ! నీకు విసుగనిపించడం లేదు గదా! నీ స్నేహ హృదయం నా వేదనను ఇముడ్చుకోగలుగుతుందనే నా దృఢసమ్మకం. ఇక కొద్దిలోనే ముగిస్తాను.

షాజహాన్ తాజ్ మహల్ ను విరిమించి భార్యపై తనకున్న ప్రేమను వ్యక్తంచేసి, తమ ప్రేమను చరితార్థంచేసి కృతార్థుడయ్యాడు.

షాజహాన్ నాలా పేదవాడై వుంటే ఏం చేసేవాడు ? ప్రేమ వుండి తల్లివికోల్పోతున్న నేను ఏడుస్తున్నట్లే, భార్యను పోగొట్టుకొన్న ఆతనూ దుఃఖిస్తాడు. అప్పుడు అతని ప్రేమను ఈ ప్రపంచంలో ఎందరు గుర్తించగలిగేవాళ్ళు ?

తాజ్ మహల్ విరిమింపజేసింది కేవలం అతని ప్రేమైక హృద

యమేకాదు, అతని కందుబాటులో వున్న అంతులేని సంపదకూడా.

షాజహాన్ లా తనవారి యెడల ప్రగాఢమైన ప్రేమను కలిగి వున్న వారెందరో ఈ సృష్టిలో వున్నారన్నది యదార్థం. అయితే ఈ షాజహాన్ లెవ్వరూ తమ ప్రేమను వ్యక్తం చెయ్యగలిగే తాజ్ మహల్ ను నిర్మించలేకపోయారు.

ఆర్థిక దుర్బలత్వమే అందుకు కారణం కాదని ఎవరైనా అనగలరా ? వారందరూ సంపన్నులై వుంటే, తొలిగా ప్రేమ చిహ్నం నిర్మించిన షాజహాన్ ఈ చరిత్రలో మొదటి వాడయ్యే వాడే కావి, ఒక్కడుగా మాత్రమే గుర్తింపు పొందేవాడు కాదు.

నాలాంటి నిర్భాగ్యుణ్ణి కన్నతల్లి - కనీసం తన ఆరోగ్యా స్పృహనా రక్షించుకోలేని దౌర్భాగ్యాన్ని ఎలా పొందిందో, అంతటి షాజహాన్ చక్రవర్తిని కొడుకుగా కన్నతల్లి - తన పేరున ఏ స్మృతి చిహ్నాన్ని నిలుపుకోలేక - అంతటి దౌర్భాగ్యాన్నే పొందింది.

చరిత్రలో షాజహానే కాదు, మరే చక్రవర్తి తల్లికోసం స్మృతిచిహ్నం నిర్మించి తల్లిని గౌరవించ లేకపోయారు. చిన్న తనంలో నేనన్నట్లుగా, అమ్మకోసం మరో తాజ్ మహల్ ను నిర్మించే శక్తి నాకు లేకున్నా, కనీసం బ్రతికించుకొనే శక్తికూడా లేని పేద వాడినయ్యాను.

భార్యకోసం స్మృతిచిహ్నం కట్టలేక పోవడం ఎవరైనా తమింపగలరేమోగావి, తల్లిని బ్రతికించుకోలేని నా అసమర్థతను

ఎవరూ క్షమించకూడదనే భావిస్తాను.

ఈ జన్మలో అమ్మను ఆదుకోలేకపోయిన నేరావికి శిక్షను నాకూ, కళ్యాణికి, మా బిడ్డలు తప్పక విధిస్తారు. ఎందుకంటే నా బిడ్డలు నా కంటే వున్నతంగా, సంపన్నంగా బ్రతకటం ఈ సమాజంలో, ఈ వ్యవస్థలో అసంభవం గనుక.

మరో జన్మంటూ వుండి, నేను సంపన్నుడిగా వుడితే మాత్రం మొదటిగా నా తల్లినే గౌరవిస్తాను. తల్లియొక్క ప్రేమ స్వరూపాన్ని ఈ ప్రపంచం గుర్తించేలా చేస్తాను.

నా మనసులోని భావాలు నీతో యిలా చెప్పుకోగలిగినందుకు మాత్రం కొంత తృప్తిగా వుంది.

— రాఘవ.

ఉత్తరం చదవడం ముగిసి కవర్లోపెట్టి సూట్ కేస్ లో పడేశాను. నా హృదయం బాధతో బరువెక్కింది. తన తల్లిపై రాఘవ కున్న ప్రేమ ఎవరెస్ట్ శిఖరమంత వున్నతంగా నా మనసులో నిలిచింది.

'రాఘవ తల్లిని బ్రతికించాలి? రాఘవ పేదరికం ఆమెను బలితీసుకోకూడదు' ఆలోచనలతో నాబుర్ర వేడెక్కింది.

ఏదో స్టేషను దగ్గర వడుతున్నందువలన బండి వేగం తగ్గింది. లోపలవున్న ప్రయాణికులు కొందరు ఆదుర్దాగాలేచి సామాను పట్టుకొంటున్నారు.

ఎక్స్ ప్రెస్ కావలి చేరాల్సిన సమయం అయిదుగంటల సలభై అయిదు నిమిషాలే అయినా, బండి స్టేషన్ లో ఆగేసరికి ఏడు

గంటలైంది. రాఘవతో చంద్రపడియ వెళ్ళి రాఘవ తల్లిని తీసు
కొచ్చి హాస్పిటల్లో చేర్చాలని నా ఉద్దేశం.

రిజి చేసుకొని రాఘవ యింటికి వెళ్ళాను.

వాకిట్లో అడుగు పెట్టగానే కనపడ్డ దృశ్యం నన్ను నిల
బెట్టింది. రాఘవ ఆరుస్తూ తన కొడుకును గొడ్డును బాదినట్లు బాదు
తున్నాడు. మిగతా యిద్దరు పిల్లలు, వాడి భార్య రాతిబొమ్మల్లా
నిలబడి చూస్తున్నారు.

“రాఘవా !” అరిచాను గట్టిగా.

నన్ను చూసి ఆశ్చర్యపోయాడు. దెబ్బలు తింటున్న
రాఘవ కొడుకు భయంగా తల్లిని చుట్టేసుకొని వెక్కిరిస్తూ పెడ్తూ
పడుస్తున్నాడు.

గడ్డం బాగా మాసిన రాఘవ ముఖం కళాకాంతులు లేకుండా
దీనంగా వుంది. వాడి కళ్ళనుండి ప్రవించే కన్నీటి జాలు అనంతంగా
తోచింది నాకు.

“ఎందుకురా వాడల్లా కొద్దున్నావ్ ?” మందలింపుగా
అన్నాను.

“సుందరం ! తాజ్ నా ప్రాణం. నీకు తెలుసు గదా ! వాడు
దాన్ని క్రిందపడేసి ముక్కలు ముక్కలు చేసేశాడు. చూడరా !
నా హృదయం క్రిందపడి ఎలా చితికిపోయిందో.” దుఃఖంతో రాఘవ
గొంతు విగుసుకు పోయింది.

ఆకృతిలేకుండా చిన్నాభిన్నమైన తెల్లని తాజ్ ముక్కలు,
దండనుండి రాలిన పూసల్లా వున్నాయి. నా మనసు చివుక్కుమంది.

“బాధపడకు రాఘవా! పిల్లలు పొరపాటు చేయరా? మనం వెంటనే చంద్రపడియ వెళ్ళి అమ్మను హాస్పిటల్లో చేర్చుద్దాం. ఆప రేషన్ కు కావాల్సిన డబ్బు నేను తెచ్చాను. అమ్మ తప్పక బ్రతుకు తుంది.” తొందర చేస్తున్నట్లుగా అన్నాను.

రాఘవ ముఖంలో రంగులు మారాయి. వాడి పెదాలు బలవంతంగా విచ్చుకొంటే అది నవ్వో, ఏడుపో నా కర్ణం కాలేదు. ఓ నిమిషం తర్వాత ఏడుస్తూ కుప్పలా కుర్చీలో కూలబడ్డాడు.

వాడు జేబునుంచి తీసిచ్చిన పెలిగ్రాం కాగితాన్ని అందుకొంటుంటే నా చేతులు వణికాయి.

“పెలిగ్రాం వచ్చి గంటసేపైనా అందరం వెళ్ళటానికి చార్జీ డబ్బులేక అయోమయంగా ఏడుస్తున్నానురా. నువ్వు తెచ్చిన డబ్బు ఇప్పుడు అమ్మను బ్రతికించలేదు. జీవంలేని ఆమె శరీరాన్ని కాలుస్తుంది.” నా చేతుల్లో ముఖాన్ని దాచుకొని చిన్నపిల్లవాడిలా వలవలా ఏడవ సాగాడు రాఘవ.

